



QORTI TA' L-APPELL KRIMINALI

**ONOR. IMHALLEF
JOSEPH GALEA DEBONO**

Seduta tas-26 ta' Marzu, 2009

Appell Kriminali Numru. 355/2008

**Il-Pulizija
Vs
Joseph Long**

Il-Qorti,

Rat l-akkuza dedotta kontra l-appellant quddiem il-Qorti tal-Magistrati (Malta) bhala Qorti ta' Gudikatura Kriminali talli ghax-xhur ta' Marzu 2008, April 2008 u Mejju 2008, naqas milli jaghti lil martu Nathalie Long is-somma ta' €465.87c (LM200) ghal kull xahar imsemmi bil-quddiem dovuti lilha bhala manteniment ghall-uliedhom Matthew ta' 13-il sena u Mirane li ghandha 9 snin li qeghdin fil-kura w kustodja taghha w dan skond kuntratt ta' separazzjoni li kien sar quddiem in-Nutar Pubbliku Dr. Rachel Mallia datat 17 t'Ottubru, 2002.

Rat is-sentenza tal-Qorti tal-Magistrati (Malta) bhala Qorti ta' Gudikatura Kriminali tal-24 ta' Novembru, 2008, li biha, wara li rat l-artikolu 338(z) tal-Kapitolu 9 tal-Ligijiet ta'

Malta, sabiet lill-appellant hati w ghaldaqstant illiberatu bil-kundizzjoni li ma jaghmilx reat iehor fi zmien tlett (3) xhur ai termini tal-artikolu 22 tal-Kapitolu 446 tal-Ligijiet ta' Malta, w ordnat lill-appellant ihallas is-somma ta' tmien mija w hmistax il-Euro (€815) fi zmien xaharejn (2) ai terminu tal-artikolu 24 tal-Kapitolu 446 tal-Ligijiet ta' Malta. Il-Qorti spjegat il-portata tas-sentenza lill-appellant.

Rat ir-rikors tal-appellant minnu pprezentat fl-1 ta' Dicembru, 2008, li bih talab li din il-Qorti joghgobha thassar (tirrevoka) s-sentenza appellata billi tiddikjarah mhux hati w tilliberah minn kull akkuza w htija skond il-ligi, jew, f'kaz li dan l-appell ma jintlaqax, tirriforma s-sentenza appellata fil-parti tal-piena billi minflok tigi mposta piena aktar ekwa ghac-cirkostanzi tal-kaz.

Fliet l-atti kollha processwali.

Rat il-fedina penali aggornata tal-appellant esebita mill-prosekuzzjoni fuq ordni tal-Qorti.

Rat illi fl-udjenza tad-29 ta' Jannar, 2009, l-appellant, tramite l-abbli difensur, Dr. Martin Testaferrata Moroni Viani, ddikjara li kien qed jillimita l-appell tieghu ghall-piena u kien qed jirrinunzja ghall-aggravji l-ohra. Dan jirrigwarda r-raba' aggravju li jikkonsisti filli l-ammont ta' hlas impost fuq l-appellant, ghall-hlas huwa wisq billi ghandu jitnaqqas mill-ammont hekk ordnat mill-Ewwel Qorti, ammont ta' flus korrispondenti ghall-hlasijiet zejda li ghamel l-appellant matul tletin xahar. Hu kien ghamel hlasijiet akkont u dan apparti mill-hlasijiet li huma deducibbli b' applikazzjoni tad-digriet tal-1 ta' Lulju, 2005, ghall-periodu Lulju, 2005 sal-1 ta' Frar, 2008.

Semghet ix-xiehda ta' Nathalie Long fl-udjenza tad-29 ta' Jannar, 2009.

Rat il-verbal li bih gie registrat li l-abbli difensur tal-appellant hallas lill-parte civile is-somma ta' Ewro 150, seduta stante.

Semghet it-trattazzjoni.

Rat il-verbal li bih dak in-nhar il-kawza giet differita għall-lum għas-sentenza w sa dak in-nhar il-Qorti kienet qed tagħti l-opportunita', kif talab l-istess appellant, li jhallas kull bilanc għas-saldu tal-mertu tal-kawza;

Rat il-verbal registrat fis-seduta tal-lum li bih il-partijiet infurmaw il-Qorti li qeghdin fi trattattivi biex jagħmlu kuntratt ta' novazzjoni fejn ivarjaw il-kuntratt ta separazzjoni vigenti bejniethom u li, jekk il-Qorti testendi t-terminu għall-hlas minn xaharejn għal sitt xhur, ikun possibbli li dan l-arrangement jintlaħaq.

Inoltre qablu li fis-sentenza f'din il-kawza għandu jonqos mill-ammont li l-Ewwel Qorti ordnat il-hlas tiegħu l-ammont ta' Euro 150 imhallas fil-mori tal-appell.

Ikkonsidrat;

Illi mix-xieħda ta' **Nathalie Long** irrizulta li minn Frar, 2008, l-appellant ma hallasha xejn, hlief li taha LM100 għat-tfal u dan mhux bhala manteniment. Skond il-kuntratt suppost ihallas Ewro 350 fix-xahar. Pero' peress li issa zewgha zdied fil-paga, skond il-*payslip* tal-armata fejn hu impjegat l-appellant, issa suppost li jibda jhallas Ewro 466. Hi kienet tircevi manteniment tat-tifla biss ghax it-tifel kien jghix mal-appellant imma f' Marzu, 2008, it-tifel rega' mar jghix magħha. Hi kienet irceviet Ewro 232.31 tat-tifla biss fi Frar u issa din is-somma trid tirdoppja la darba t-tifel mar jghix magħha.

Mill-affidavit ta' **P.S. 3 Kevin Grima** (fol. 17 tal-process) jirrizulta li Nathalie Long kienet għamlet rapport fl-ghassa ta' Birkirkara fil-5 ta' Gunju, 2008, fejn qalet li kienet separata mir-ragel tagħha l-appellant, skond kuntratt fl-atti tan-Nutar Rachel Mallia tas-17 t' Ottubru, 2002 u li zewgha kien naqas li jhallasha is-somma ta' Ewro 465.87c ghax-xhur ta' Marzu, April u Mejju, 2008, dovuta lilha bhala manteniment bil-quddiem għall-uliedhom, Matthew, li għandu 13-il sena u Mirane, li għandha 9 snin, li kienu fil-kura w kustodja tagħha. Hu kien kellem lill-appellant fit-8 ta' Lulju, 2008 u dan kien sostna li hu ma kienx taha l-

imsemmi manteniment peress li m'ghadux jahdem minnhabba l-fatt li kien hareg bil-pensjoni. Qallu ukoll li kellu rikors pendenti fil-Qorti Civili peress li ma setax jibqa' jhallas dal-manteniment.

Ikkonsidrat;

Illi in vista tac-cessjoni tal-aggravji dwar il-mertu , din il-Qorti trid tillimita l-indagni taghha ghall-ammont talvolta dovut mill-appellant f' dan l-istadju, wara xi pagamenti akkont li ghamel fil-mori tal-appell jew qabel u dan stante l-ordni ghall-hlas kontenut fis-sentenza appellata.

Ghal dawn il-motivi din il-Qorti qed tilqa' l-appell limitatament billi tirriforma s-sentenza appellata billi tikkonfermaha fejn sabet lill-appellant hati tal-akkuza dedotta kontra tieghu w fejn illiberatu bil-kundizzjoni li ma jaghmilx reat iehor fi zmien tlett xhur ai termini tal-artikolu 22 tal-Kapitolu 446 tal-Ligijiet ta' Malta w tirrevokaha fejn ordnat lill-appellant ihallas is-somma ta' tmin mija w hmistax il-Euro (€815) fi zmien xaharejn ai termini tal-artikolu 24 tal-Kapitolu 446 tal-Ligijiet ta' Malta w minflok tordnalu jhallas lill-martu s-somma ta' sitt mija w hamsa w sittin Euro (€665) u dana fi zmien sitt (6) xhur mill-lum.

Il-Qorti spjegat il-portata ta' din is-sentenza lill-appellant.

< Sentenza Finali >

-----TMIEM-----